

## 425 sena mit-twaqqif tal-Parroċċa ta' Hal Tarxien

Joseph C. Camilleri BA, DEAM, M.ed (PI & Mgt)

L-origini tal-komunità Tarxiniza tmur lura madwar 3,000 sena Qabel Kristu, meta ċorma nies bdew jgħixu qrib xulxin, biswit l-imqaddes megalitiċi – illum it-tempji megalitiċi ta' Hal Tarxien. Dawn l-imqaddes juru x'sens reliġjuż kbir kellhom in-nies f'dawk iż-żminijiet. Dan it-twemmin kompli jżviluppa sakemm fis-sena 60 Wara Kristu wasal Malta San Pawl. Hu għab miegħu t-twemmin tal-fidi ta' veru u l-uniku Alla. Sas-sena 1,400 Wara Kristu, il-gżira ta' Malta kienet maqsuma f'żewġ parroċċi – dik tal-Imdina u dik tal-Birgu. Hal Tarxien kien jagħmel parti mit-tieni parroċċa. Waqt zjara f'Malta, Monsinjur Senatore De Mello sab li Malta kienet maqsuma f'għaxar parroċċi. Waħda minnhom kienet dik ta' Bir Miftuħ. Hal Tarxien, flimkien ma' Hal Luqa, Hal Farruġ, Hal Kirkop, l-Imqabba

u Hal Safi kienu jiffurmaw parti minn din il-parroċċa. Naturalment kien hemm ukoll il-komunità tal-Gudja, li kienet bieb ma' bieb mal-Knisja parrokkjali ta' Bir Miftuħ. Meta wasal Monsinjur Pietro Dusina fl-1575, biex jirraġa l-'feriti' li kien hemm bejn il-Gran Mastru u l-Isqof ta' Malta, kellu jikteb rapport dwar jekk Malta dahlitx ir-riformi godda tal-knisja. Skont dan ir-rapport f'Hal Tarxien kien hemm 100 familja (daqqs 500 ruħ). Għal dawk iż-żminijiet 500 ruħ kienet komunià b'numru sabiħ ta' abitanti.

### Parroċċa

It-Tarxinizi talbu lill-Isqof Fra Tumas Gargallo biex johloq parroċċa għal din il-komunità. L-Isqof kien jaf sewwa li bejn il-komunità ta' Hal Tarxien u l-knisja ta' Bir Miftuħ kien hemm xi sitt kilometri, distanza kbira biex l-abitanti Tarxinizi jmorru l-knisja għall-quddies u biex jieħdu s-sagramenti. Kien hemm problema – il-kappillan Dun Bartolomeo Mangion. Dan kien ilu jmexxi l-parroċċa ta' Bir Miftuħ mis-sena 1575. Il-ħlas tal-kappillani kien jiddependi min-numru ta' parruċċani li jkollu fil-parroċċa. F'dawk iż-żminijiet il-

kappillani kienu jieħdu d-deċmi. Dun Ġużeppi Micallef jispjega d-deċmi b'dan il-kliem: "Kien dritt antik ħafna tal-kappillani li kull sena kull kap ta' familja jagħtihom tomna qamħ u wiżna qoton u f'każ ta' wieħed li kien ikollu xi bhejjem tar-raba' kien irid jagħti wkoll tomna xgħir".

L-Isqof Fra Tumas Gargallo kien jaf tajjeb x'terrimont kien iqajjem jekk jaqsam il-parroċċa ta' Bir Miftuħ. Dan kien ifisser li l-kappillan Dun Bartolomeo Mangion kien ser jonqoslu d-dħul mid-deċmi. Bħala soluzzjoni kien hemm triq waħda, jistenna li l-kappillan imut. Għalhekk meta l-kappillan Dun Mangion ħalla dan il-wied tad-dmugh, sewwa sew fit-23 ta' Mejju 1592, l-Isqof ħa mall-ewwel l-okkażjoni biex johloq il-parroċċa ta' Hal Tarxien u dik ta' Hal Kirkop (parroċċa magħmula minn Hal Kirkop, Hal Safi u l-Imqabba). Fid-29 ta' Mejju 1592 il-komunità ta' Hal Tarxien twieldet ufficjalment.

### Il-knisja parrokkjali

F'dawk iż-żminijiet, f'Hal Tarxien kien hawn 11-il kappella. Dawn kienu l-kappelel ta' San Luqa, San Nikola, il-Konverżjoni ta' San Pawl, Marija Annunzjata, il-Viżitazzjoni tal-Madonna lil Sant'Elizabetta, Santa Marija (l-Assunta), San Leonardu, San Gwann Battista, San Nikola



Il-knisja ta' Bir Miftuħ



### *Il-knisja parrokkjali ta' Hal Tarxien*

tas-Sieu, Sant'Andrija u San Nikola ta' Hal Bajjada. L-għażla waqgħet fuq il-kappella ta' Marija Annunzjata.

Skont ir-riċerka tas-Sur Joseph A. Farrugia il-kappella tal-Lunzjata kellha dawn l-affarijiet – altar, art biċ-ċangatura, pittura għal fuq l-altar, patroċinju tal-knisja parrokkjali ta' Bir Miftuħ, prokuratur (Duminku Pace) u renta minn żewġ għelieqi. Monsinjur Pietro Dusina, meta ra li kien hemm dħul ta' flus ordna li l-kappella tiġi mzejna b' ventartal għall-artal maġġur, salib tal-metal u żewġ gandlieri tal-injam għall-istess artal. Kienet issir ukoll il-festa ad unur il-Lunzjata bil-vespri u quddiesa u karità għall-fqar. Barra minn hekk, il-prokuratur kellu jixgħel il-lampier ta' quddiem l-artal maġġur kull nhar ta' Sib, Hadd u fil-festi kmandati. Il-kappella ta' Marija Annunzjata saret il-knisja parrokkjali. Bħala kappillan intgħazel Dun Bastjan Cuscusu.

### **Ftit ta' storja**

In-numru tan-nies beda jiżdied. Kien hemm bżonn li l-parroċċa jkollha knisja parrokkjali ġdida.

Fl-1610 inħattu tliet kappelel, dawk ta' San Luqa, San Nikola u l-Konvezjoni ta' San Pawl. Dawn il-kappelel kienu mibnija biswit xulxin. B'hekk, inħoloq spazju quddiem il-misraħ ta' Hal Tarxien (illum Misraħ Repubblica). Minflok inbniet knisja ġdida li tlestiet tmien snin wara. Maż-żmien in-nies komplew jiżdiedu. Il-knisja, kif nafuha llum kienet lesta fl-1723 iżda x-xogħol fuq il-faċċata ta' barra tlesta 33 sena wara. Aktarx hi xogħol Vittorio Cassar. Fid-9 ta' Mejju 1782, l-Isqof Fra Vincenzo Labini kkonsagraha.

Bil-mod il-mod il-knisja parrokkjali ta' Hal Tarxien giet 'imzejna'. Fil-25 ta' Marzu (f'jum il-Lunzjata) 1829 waslet il-vara titulari maħduma fl-injam mill-iskultur Żejtuni, Xandru Farrugia, student tal-iskultur Tarxiniż Mariano Gerada. Pass ieħor importanti seħħ fit-23 ta' Marzu 1874 meta wasal il-kwadru tal-kor, xogħol il-pittur Taljan Pietro Gagliardi. L-armar tal-knisja kompli. Ġew imqabba Gian Nicola Buhagiar, Francesco



*Il-kwadru titulari ta' Marija Annunzjata*

Zahra, Enrico Arnaud, Rocco Buhagiar, Giuseppe Cali u Pietro Novelli. L-artal maġġur sar fl-1783, minn Antonio Nicholas. Dan thallas minn Dun Ġwann Barbara. Antonio Nicholas għamel ukoll il-fonti tal-ilma mbierrek.

Il-knisja parrokkjali għandha sett sabiħ ta' vari. Barra Xandru Farrugia nsibu xogħlijiet ta' Ġlormu Darmanin, Carlo Darmanin u Gio Maria Saliba. Barra dawn hemm żewġ vari li saru fl-Italja. Il-mastrudaxxa li ħadem is-siġġijiet tal-kor kien Antonio Farrugia. Dawn saru fl-1752, fuq disinn ta' Francesco Zahra. Il-fonti tal-maġħmudija, li hu tal-injam sar minn id Antonio Farrugia fl-1752. Teżori oħra li jinsabu fil-knisja parrokkjali u li naraw matul il-jiem tal-festa huma t-tużell (1899) u l-ostensorju (1927) kapulavur ta' Manwel Buhagiar. Il-qanpiena l-kbira li tiżen madwar 31 qantar, saret fil-funderija ta' Ġulju Cauchi fl-1887.

### **Il-Konfraternitajiet**

Fis-sena 1597, jiġifieri ħames snin wara t-twaqqif tal-parroċċa, ġew imwaqqfa żewġ fratellanzi, żewġ fratellanzi li nsibu f'kull parroċċa Maltija u Għawdxija – jiġifieri dawk tas-Santissimu Sagrament u tal-Madonna tar-Rużarju. Fl-1668 giet imwaqqfa l-fratellanza tal-Immakolata Kuncizzjoni waqt li dik tal-Madonna taċ-Ċintura twaqqfet fl-1777. L-aħħar fratellanza li twaqqfet hija dik tal-Madonna tad-Duttrina. Din twaqqfet fl-1874.

Illum, f'Hal Tarxien insibu żewġ kappelel, dawk ta' Santa Marija (l-Assunta) maġħrufa bħala Santa Marija tar-Rokna, u San Bert u l-Madonna tal-

Parir Tajjeb. Hemm ukoll knisja moderna ddedikata lil San Nikola minn Tolentino li t-Tarxiniżi jsejnhulha tal-Agostinjani u knisja oħra ddedikata lil Kristu Irxox t magħrufa bhala tal-Ewrieh billi tinsab fiċ-ċimiterju ta' dan ir-raħal u t-Tarxiniżi jafuh bhala ċ-ċimiterju tal-Ewrieh. Hemm kappella żgħira f'idejn is-sorijiet tal-Karità. Fl-imghoddi din il-kappella kienet iddedikata lil San Ġuzepp iżda aktar tard giet iddedikata lill-Madonna ta' Lourdes.

### Arcimatriċi


Il-parroċċa ta' Hal Tarxien hija parroċċa bi storja, tant li hija arcimatriċi. Fit-12 ta' Lulju 1910, l-Isqof Pietro Pace fired mill-parroċċa ta' Marija Annunzjata ż-żona ta' Raħal Ġdid. Din il-parroċċa għall-ewwel kellha tkun iddedikata lill-Qalb ta' Ġesù imma giet iddedikata lil Kristu Sultan. Fl-24 ta' Jannar 1965 l-Arcisqof Mikiel Gonzi fired biċċa oħra mill-parroċċa Tarxiniża, żona magħrufa bhala l-Fgura. Il-parroċċa l-ġdida tpoġġiet taħt il-harsien tal-Madonna tal-Karmnu. Fl-1969 Monsinjur Mikiel Gonzi reġa' fired parti oħra tal-parroċċa Tarxiniża, żona mibnija fis-snin ħamsinijiet u sittinijiet tas-seklu 20. Dan sehħ meta waqqaf il-parroċċa ta' Santa Luċija li giet iddedikata lil San Piju X.

### Il-Festi u l-purċissjonijiet

F'kull sena f'Hal Tarxien isiru dawn il-festi: dik ta' Marija

Annunzjata (il-festa titolari) u dik tal-Madonna tad-Duttrina (il-festa sekondarja). Isiru wkoll il-purċissjoni ta' Corpus, tal-Qalb ta' Ġesù u tal-Madonna tar-Rużarju. Il-purċissjoni tal-Kunċizzjoni u tal-Madonna taċ-Ċintura ma baqgħux joħorġu. Fost dawn il-purċissjonijiet, il-purċissjoni tad-Duluri hija l-aktar purċissjoni popolari mat-Tarxiniżi. F'din il-purċissjoni jkun hemm nies ħafja, biex iwettqu xi wegħda li jkunu għamlu mal-Madonna. Is-soċji tal-mużew jorganizzaw manifestazzjoni f'Lejlet il-Milied għat-tfal li jattendu l-qasam tad-Duttrina. Xi ġenituri jieħdu sehem ukoll f'din il-manifestazzjoni. It-Tarxiniżi jafu din il-manifestazzjoni bhala l-purċissjoni tal-Bambin.

It-Tarxiniżi għandhom fid-dem



*Il-purċissjoni ta' San Ġirgor f'Hal Tarxien*

l-imħabba lejn il-Madonna. Il-vari tal-Lunzjata u tad-Duttrina, kif ukoll dik tar-Rużarju u tal-Kunċizzjoni għandhom legġendi marbutin magħhom. Iżda l-qofol tal-folklor Tarxiniż kienet il-purċissjoni ta' San Ġirgor. Din il-purċissjoni kienet tibda mix-Xagħra ta' Hal Tarxien (illum il-pjazza De Paule). Il-fratelli u membri tal-kleru kif ukoll parruċċani minn kull parroċċa, kienu jibqgħu sejr in lejn il-qalba ta' Hal Tarxien jġigifieri lejn il-knisja parrokkjali ta' Marija Annunzjata. Fuq iz-zuntier il-fratelli li kien ikollhom l-istandardi kienu jippikaw min ibaxxi l-istandardi u jerga' jwaqqafhom f'ħakka t'għajn. Din il-mossa kienet tinvolvi saħħa u ħila min-naħa tal-fratelli. Wara l-kleru u parruċċani kienu jidhlu fil-knisja parrokkjali u wara l-purċissjoni kienet tkompli għaž-Żejtun fejn kienet tispicċa fil-Knisja ta' San Ġirgor.

Hal Kirkop u Hal Tarxien saru parroċċi fl-istess jum. Din setgħet welldet problema. Liema parroċċa kellha d-dritt tal-preċedenza jew anzjanità f'każ ta' xi purċissjoni jew manifestazzjoni bħal dik tal-purċissjoni ta' San Ġirgor. Sew missier l-istorja Maltija – Ġian Franġisk Abela kif ukoll l-Isqof Fra Tumas Gargallo issemmev dan id-dritt tal-preċedenza. Huma jsemmu ftehim tal-alternanza bejn iż-żewġ parroċċi - sena l-membri tal-parroċċa jimxu quddiem l-oħra u sena wara jsir bil-kuntrarju.

#### Referenzi:

Micallef Ġuzeppi (Dun). Hal Luqa, niesha u ġrajjetna, Malta, 1975, p 15.

Farrugia J. A. . Rapport taż-żjara ta' Mons Dusina f'Hal Tarxien jew ir-raħal ta' San Ġwann (Casalis San Giovanni) li saret fit-8 ta' Frar 1678, Tarxien, ħarġa speċjali tal-festa 2016, Ghadd 148. p33.

Op cit

Massa Alfred, Hal Tarxien u Hal Kirkop jagħlqu 400 sena Parroċċa, Nru 9-10, Mejju 1992.

Micallef Ġuzeppi (Dun). Hal Luqa, niesha u ġrajjetna, Malta, 1975.

Farrugia Joseph A.. Rapport taż-żjara ta' Mons Dusina f'Hal Tarxien (Casalis San Giovanni) li saret fit-8 ta' Frar 1578, Tarxien, ħarġa speċjali tal-festa 2016, Ghadd 148.

Farrugia Joseph A., Guide to the Parish Church of Tarxien, Tarxien Parish Church publication 2009, Best Print Ltd Qrendi.